

శుక్రవారం

6

“అతడు నన్ను తీవ్రంగా అవమానించాడు. నాకు నష్టం వస్తే ఆనందించాడు. లాభం వస్తే వెక్కిరించాడు. నా జాతిని ఎద్దేవా చేశాడు. నా లావాదేవీలకు ఆటంకం కలిగించాడు. నా స్నేహితులని నాకు దూరం చెయ్యడానికి ప్రయత్నించాడు. నా శత్రువులను ఎగసన తోశాడు. ఎందుకు చేశాడిదంతా? కేవలం నేను యూదు (jew) నని. ఏం? యూదుకి కళ్ళు లేవా? చేతులు లేవా? శరీరావయవాలన్నీ లేవా? ఇంద్రియాలు లేవా? రాగద్వేషాలు లేవా? మీరు తిన్నట్టే అతనూ తిండి తింటాడు. మిమ్మల్ని గాయపరిచినట్టే ఆయుధాలు అతన్నీ గాయపరుస్తాయి. మీకు వచ్చినట్టే అతనికి వ్యాధులు వస్తాయి. వేసవికాలం మీకులాగానే అతనికి తాపం కలిగిస్తుంది. చలికాలంలో మీలాగే అతనూ వణుకుతాడు. గిచ్చితే మీలాగే అతనికి రక్తం వస్తుంది. గిలిగింతలు పెడితే అతనూ మీలాగే నవ్వుతాడు. విషం యిస్తే మీలాగే అతనూ మరణిస్తాడు. ఒక

యూదు ఒక క్రిస్టియన్ ఎడల తప్పు చేస్తే అతను ప్రతీకారం తీర్చుకోడా? అన్నింటిలో మిమ్మల్ని పోలిన మేం ఈ విషయంలో ఎందుకు వుండకూడదు? నువ్వు నేర్పిన విద్యనే నేను నీమీద ప్రయోగిస్తున్నాను”

పాఠం చెప్పేటప్పుడు నాకు ఎప్పుడూ ఆవేశం వస్తుంది. అందులో ‘షైలాక్’ గురించి చెప్పడం అంటే ఇంకా ఆవేశం వస్తుంది.

“ఒకరోజు నువ్వు నామీద ఉమ్మివేశావు. ‘కుక్కా’ అని తిట్టావు. ఇప్పుడు నా స్నేహం కావాలా? నా డబ్బు కావాలా?”

ముందు బెంచీల మీద కూర్చున్న తెలివిగల అమ్మాయి లేచి నిలబడి, “మీరెంతైనా సమర్థించండి మిస్. షైలాక్ చేసింది తప్పు. మాంసం అడగడం ఏమిటి? అందుకే అతనికిచ్చిన శిక్ష సరిపోయింది” అంది.

“అతన్ని అలా అడగనిచ్చిన పరిస్థితుల్ని గురించి మనం విశ్లేషించవద్దా?” అన్నాను నేను.

“కడుపుమంటతో అతడు అడిగిన పాను మాంసానికి ప్రతిగా అతని ఆస్తి, అతని మతం యావత్తూ లాక్కోడం అది మాత్రం సబబా? అదీ అతితెలివితో”

“ఆమాత్రం తెలివిలేకపోతే అంతా షైలాక్లయిపోతారు మిస్. హి డిజర్వ్స్ ద పనిష్ మెంట్” అంది ఆ అమ్మాయి దృఢంగా.

“మిస్ ఎంతసేపూ షైలాక్ గురించే చెబుతారు. కోర్ట్ సీన్ ఎంత అద్భుతంగా వుంటుంది. అది చెప్పండి. లతా ఈశ్వరన్ అయితే ఆ సీను బ్రహ్మాండంగా నటించి మరీ చెప్తారు” అంది ఇంకో అమ్మాయి.

“అఫ్ కోర్స్. ఆవిడ లండన్లో వుండి వచ్చారనుకో” అంది మరో అమ్మాయి.

నేనేదో చెప్పబోయే లోగానే ఆశీర్వాదం గంటకొట్టాడు. నా క్లాస్ అయిపోయింది. ముఖానికి పట్టిన చెమట తుడుచుకుంటూ బయటికి వచ్చాను.

లతా ఈశ్వరన్ టెన్త్ క్లాస్ సి సెక్షన్లోకి వెళ్ళింది. గులాబిరంగు గద్వాల చీరెకి నల్లటి జరీ బార్డర్. నల్లటి జరీ పువ్వుల జాకెట్టు, చెవులకి నల్లపూసలతో చేసిన హాంగింగ్స్. ఒక చేతికి నల్లపూసలతో చేసిన బంగారం గాజు, రెండవ చేతికి వాచి, జుత్తుకి మంచి క్లిప్.

‘సాలటరీ రీపర్’ రెండు లైన్లు చెప్పి ఆపింది. వెంటనే ప్రస్తుతం జరుగుతున్న క్రికెట్ మ్యాచ్ ప్రస్తావన తెచ్చింది. భుజాలెగురవేస్తూ, మధ్యమధ్య పిల్లల కళ్ళలోకి గుచ్చిగుచ్చి చూస్తూ, అప్పుడప్పుడు పెద్దగా నవ్వుతూ బిబిసి యాక్సెంటుని ఆవిడ భావించే యాసలో ఆవిడ వేషభాషల్తో, బాడీ లాంగ్వేజ్తో పిల్లల్ని ఆకట్టుకోవడాన్ని గమనిస్తూ రెండు నిమిషాలు వరండాలో నిలబడ్డాను.

‘ఇదంతా మనకెందుకు మిస్. పాఠం కానివ్వండి. పరీక్షలొస్తున్నాయి కదా?’ అంటా రేమోనని ఆశించాను. ఎవరూ మాట్లాడడం లేదు. టీవీలో కార్యక్రమం చూస్తున్నంత శ్రద్ధగా కూర్చున్నారు. అదే నా క్లాసయితే ప్రశ్నలతో వేధిస్తారు.

లతా ఈశ్వరన్ అన్నా, సుమా రాజగోపాల్ అన్నా, రమణీశాస్త్రి అన్నా పిల్లలకి చాలా అభిమానం. వాళ్ళకి చాలా విషయాలు తెలుసు. కన్యాకుమారిలో సూర్యాస్తమయం అందం, ఖజురహో శిల్పాలు, తాజ్ మహల్ సౌందర్యం, మైకెల్ జాక్సన్ సంగీతం, సుబ్బలక్ష్మిని గురించి ఎంత బాగా తెలుసో మెడొన్నా గురించీ అంత బాగా తెలుసు వాళ్ళకి.

ఇవ్వన్నీ చాలామందికి తెలిసిన విషయాలే అనీ, తమకి కూడా బాగా తెలిసిన విషయా లేనని, పిల్లలకి తెలుసు. కానీ ఎందుకో దె ఆర్ క్యారీడ్ ఎవే బై దీస్ లేడీస్...

వరండాలో నిలబడిన నన్ను మదర్ చూడనే చూసింది.

“దయా! ఒకసారి నా రూమ్ కి రాగలవా?” అని కేకేసింది. నాకిది లీజరవర్ అని తెలుసు ఆవిడకి.

“సాయంత్రం నాలుగింటికి స్టాఫ్ మీటింగుంది కదా! నోటీసు వ్రాసి క్లాసులకి పంపించు. మీటింగ్ హాలులో కుర్చీలవీ సరిచూడు. బిస్కెట్స్, టీ ఏర్పాటు చెయ్యి. ఆ! మర్చిపోయా, నీకూడా ఏవైనా సలహాలుంటే చెప్పు. నువ్విక్కడ కొత్తదానివేం కాదు కదా! ఇది నీ పుట్టిల్లు” అంది.

“ఎస్ మదర్”

అవును నేనిక్కడ పుట్టి పెరిగానని మదర్ ఎప్పుడూ మర్చిపోదు. ఆవిడ దయాదాక్షిణ్యా లతోనే నేనిక్కడికి వచ్చాను. నాకసలు ‘దయ’ అనే పేరు పెట్టింది ఆవిడే! అన్నీ గుర్తే నాకు. ఎలా పుట్టానో, ఇక్కడెలా పెరిగానో, ఇక్కడ నుంచీ పారిపోవాలని ఎంత గిజగిజలాడానో! ఆఖరికి మళ్ళీ ఇక్కడే ఎట్లా తేలానో? గురువారం సాయంత్రాల నుంచి నా గుండెల మీద కుంపట్లలా కూర్చున్న ఎన్నెన్నో శుక్రవారాల్ని, అవి మిగిల్చిన చీకటి గుర్తుల్ని ఎట్లా మర్చిపోతాను.

నా సలహా చెప్పమందిగా మదర్ చెబుతాను. ‘శుక్రవారం కూడా అమ్మాయిలు యూనిఫాం వేసుకుంటే బావుంటుంది’ అని ప్రపోజల్ పెట్టాను.

లతా ఈశ్వరన్ దాన్ని ‘పూహా - పూహా’ చేసింది.

“డ్రెస్ వేసుకోవడం ఒక కళ. ఆడపిల్లలకి అలంకరించుకోవడం అనేది జన్మతః వచ్చిన కళ. దానిమీద వాళ్ళకి ఎంతో ప్రీతి. మనం వారంలో అయిదురోజులు వాళ్ళని హింస పెడు తున్నాం. మిగిలిన ఒక్కరోజూ వాళ్ళ సౌందర్యకాంక్షని ఐమీన్ సౌందర్యదృష్టిని మనం నిరుత్సాహ పరచకూడదు. ఎ థింగ్ ఆఫ్ బ్యూటీ ఈజ్ ఎ జాయ్ ఫరెవర్ అన్నాడు కీట్స్ - అఫ్ కోర్స్ - దయా నోస్ ఇట్” అంది ఆవిడ.

ఎస్ దయా నోస్ ఇట్. దయా నోస్ ఎబౌట్ ది హ్యూమిలియేషన్. ద ఫ్రయ్డే హ్యూమిలియేషన్. నేను చెప్పిందేదీ వాళ్ళకి అర్థంకాదు. కావాల్సిన అవసరం లేదు. అందరూ ఆవిణ్ణి సమర్థించారు. ఆరోజు కూడా యూనిఫాం వేసుకురమ్మంటే పిల్లలు వొప్పుకోరని తేల్చేశారు.

“ఇంకా నయం. టీచర్స్ కి కూడా యూనిఫాం పెట్టమనలేదు. దయ చిన్నపిల్ల. తనకేం తెలుసు” అంది రమణీశాస్త్రి. పట్టుచీరెల పంతులమ్మ.

“అసలు యూనిఫాం వుండాల్సింది టీచర్లకే” అన్నాను నేను వొళ్ళు మండి. అప్పుడు మూడువందల అరవై అయిదు చీరెలు, ముప్పై రోజుల నగలు ఎక్కడ ప్రదర్శిస్తాం.”

“నువ్వు చాలా యిమ్ప్రాక్టికల్ దయా” అంది సుమా రాజగోపాల్.

“అవును. నేను చాలా ఇమ్ప్రాక్టికల్. ఎందుకంటే శుక్రవారం కూడా యూనిఫాం వేస్తే ఏ పిల్లలు ఎవరో ఎలా తెలుస్తుంది? మార్కులు వెయ్యడానికి?” అన్నాను చటుక్కున.

గొడవ కానే అయింది. మదర్ నన్నే కోప్పడింది.

“దయ చిన్నపిల్ల. తన్ని ఏం అనకండి” అని సర్ది చెప్పింది.

మదర్ నన్ను అనదల్చుకున్న మాటలు అనదు. ఆవిడ చాలా గడుసు. అనే మాటలు భాష మారి మా అమ్మ నోటిమీదుగా వస్తాయి ఇంటికి వెళ్ళాక.

ఈ ‘శుక్రవారం’ బెడద నాకు తప్పేట్టు లేదు ఏదో రూపంలో.

* * *

శుక్రవారం అంటే అందరికీ శ్రీమహాలక్ష్మి జ్ఞాపకం వస్తుంది. నాకు మాత్రం లావణ్య జ్ఞాపకం వస్తుంది. శ్రీమహాలక్ష్మిలా లావణ్య తెల్లగా వుంటుంది. అందంగా వుంటుంది. డబ్బు కలిగి వుంటుంది. శ్రీమహాలక్ష్మి, లావణ్యా గుర్తుకొచ్చినంతమాత్రాన నాకేం ఆనందం కలగక పోగా భయం పట్టుకుంది. ఈ భయం నాకు ఊహలు విచ్చుకుంటున్నప్పటి నుంచే ప్రారంభం అయింది. గురువారం సాయంత్రం నుంచీ మొదలౌతుంది.

‘నేనీ స్కూల్లో చదవను’ అని మొండికేశానొకసారి. మా అమ్మ నన్ను భయంకరంగా తిట్టడంతోపాటు, ఎన్నడూ మర్చిపోలేనంతగా కొట్టింది.

“ఎంతో పెద్ద సిపార్సుంటేనే కానీ సీటు దొరకని ఈ స్కూల్లో పిలిచి సీటిస్తే చదవడానికి తీపరమా? మళ్ళీ నోరెత్తావంటే చంపేస్తా. సోషల్ వెల్ఫేర్ హాస్టల్లో పడేసి నీ మొహం చూడను ఏమనుకున్నావో?” అని ఝడిపించింది.

నిజమే మరి. మంత్రులు, వ్యాపారస్తులు, ఆఫీసర్ల పిల్లలు చదివే ఈ స్కూల్లో నాలాంటి అట్టడుగువర్గం మనిషిని చేర్చుకోవడం అంటే సామాన్యమా? చాలా గొప్ప! కానీ నాకేం గొప్పగా వుండదు. ముఖ్యంగా శుక్రవారం వచ్చిందంటే! ముఖ్యంగా టెన్త్ లోకి వచ్చాక!

లావణ్య, కిరణ్ణయి, పద్మజ, శైలజ, హిమజ పరివారానికి శుక్రవారం ‘ఫీల్డ్ డే’ అంటారే! అలాంటిది. పట్టుపరికిణీల మీద సరిగంచు ఓణీలు, జరీ ఎంబ్రాయిడరీ చుడీ

దార్లు, అమెరికా బంధువులు పంపిన రంగురంగుల స్కర్ట్లతో ఇంద్రధనుస్సులా క్లాసులో వాళ్ళు ప్రవేశిస్తుంటే టీచర్ల కళ్ళు సహితం వాళ్ళ మీదే. ప్రశ్నలడిగేదీ వాళ్ళనే జవాబులు రాబట్టేదీ వాళ్ళ నుంచే వాళ్ళకే 'వెరీగుడ్, ఎక్సలెంట్, కీపిటప్లు'

“వాళ్ళకి వుంది. మనకి లేదు. వున్నవాళ్ళు ప్రదర్శించుకుంటారు. వాళ్ళతో మనకేమి టమ్మా! నువ్వు బాగా చదువుకో! అదీ కావాల్సింది” అంటుంది అమ్మ.

పెద్దమ్మగారూ అదే అంటుంది.

“నిన్ను కడుపులో పెట్టుకుని, దిక్కులేక ఇక్కడికి వచ్చింది మీ అమ్మ. ఎంత కష్టపడి నిన్ను చదివించుకుంటుందో తెలుసా? ఆ సంగతి మర్చిపోకు” అంటుంది. ఆవిడ దయగా మా అమ్మకి కూడా 'ఆయా' ఉద్యోగం యిచ్చింది. దయగా నన్ను స్కూల్లో చేర్చుకుంది. దయగా నాకు యూనిఫామ్స్ ఉచితంగా యిస్తుంది. మా అమ్మ ఆవిడకి చాలా పనులు చేసి పెడుతుందనుకో. అది వేరే విషయం. ఆవిడంత దయగా వున్నందుకు మా అమ్మ ఆవిడ ఋణం తీర్చుకోవడానికి సర్వదా సన్నద్ధంగా వుంటుంది. నాకన్నీ తెలుసు. మా అమ్మ నాకు చాలా ఆశలు కూడా పెడుతుంది. నేను బాగా చదువుకుంటే అమ్మగార్లని బ్రతిమిలాడి కాళ్ళు పట్టుకుని పూర్ గర్ల్స్ ఫండ్లోంచి నాకు మెడిసిన్ చెప్పిస్తానంటుంది. నేను డాక్టర్నియితే లావణ్య వాళ్ళకన్నా మంచి డ్రెస్లు వేసుకుంటానట. బాగా సంపాదిస్తానట. అంచేత, బాగా సంపాదించుకుని మంచి దుస్తులు ధరించడానికైనా నేను డాక్టర్ని కావాలి. బాగా చదవాలి. నేనెందుకు చదవను. నేను బాగానే చదువుతాను. కానీ ఎప్పుడూ సెకండ్ వస్తాను. ఎప్పుడూ ఫస్ట్ లావణ్యదే. ఏదో ఒక లోపం చూపి ఆమె కన్నా అరమార్కు తగ్గిస్తారు. నాకు అర్థం అయిపోయింది. లావణ్య క్లాస్లో వుండగా నేనెప్పుడూ ఫస్ట్ రానని.

“ఈ మార్కులదేం వుందమ్మా. పబ్లిక్లో రావాలిగానీ. వాల్యుయేషన్లో తేడాలుంటాయి” అనేది పెద్దమ్మగారు. ఆవిడ గడుసుదని నాకప్పుడే అర్థం అయింది. ఆ గురువారం సాయంత్రం దిగులుగా గుమ్మంలో కూర్చున్నాను. అప్పుడే ప్రారంభమయింది ప్రీ ఫ్రయ్డే సిండ్రోమ్. గుమ్మంలో ఆగిన రిక్షాలోంచి సాక్షాత్తు మా నర్సు పెద్దమ్మే దిగింది. మా పెద్దమ్మని చూస్తే నాకు ఫ్లారెన్స్ నైటింగేల్ గుర్తుకొస్తుంది. మెత్తగా, 'దయ'గా నవ్వుతూ వుంటుంది. (ఈ 'దయ' అనేమాట నన్ను విడిచిపెట్టడంలేదు చూశారా!) ఆవిడ బొంబాయిలో ఏదో పెద్ద హాస్పిటల్లో నర్సుగా వుంటుంది. తెల్లటి బట్టల్లో మంచుకి తడిసిన మల్లెపువ్వులా వుంటుంది. నాకోసం మీగడ రంగుమీద అద్దాలు కుట్టిన చుడీదార్తో పాటు మంచి హెయిర్బాండ్ కూడా తెచ్చింది. నేను ఎన్నడూ వేసుకుని ఎరగను అటువంటి డ్రెస్. ఎంత మెత్తగా, ఎంత అద్భుతంగా వుందో!

ఆ శుక్రవారం మీగడరంగు అద్దాల చుడీదార్ వేసుకుని కాస్త తల ఎత్తుకునే క్లాసుకి వెళ్ళాను. లావణ్య తను కొత్తగా చేయించుకున్న రవ్వల నక్షత్రాలు చెవులకి వేసుకుని వచ్చింది. ఆరోజు మా హాఫ్ యియర్లీ మాథ్స్ పేపర్స్ యిస్తారు, మా కొత్త టీచరు.

అనుకోకుండా నాకు ఫస్ట్ మార్క్ వచ్చింది. టీచర్ నన్ను అభినందించింది. అంతా మా పెద్దమ్మ మహిమ అనుకున్నాను. క్లాస్ అవగానే లావణ్య నా దగ్గరకొచ్చింది. షేక్ హాండ్ ఇచ్చింది. నన్ను పరిశీలనగా చూసింది. తెల్లటి ఆమె మొహం కోపంతో ఎర్రగా వుంది. ఎర్రటి ఆ మొహం మీద రవ్వలకాంతి పడి ఎర్రగా మెరుస్తోంది.

“భలే డ్రెస్ వేశావే! మేం వేసుకుంటే వంటి రంగులో కలిసిపోతాయిగానీ నీ వంటి మీద అద్దాలు భలే మెరుస్తున్నాయి. మొన్న మా పనిపిల్లకి కూడా మా అమ్మ ఇలాంటి డ్రెస్స్ కొనిచ్చింది. ఫుట్ పాత్ మీద అమ్ముతుంటే” అంది. అంతటితో వూరుకోక, మా అమ్మ ప్రసక్తి కూడా తెచ్చింది. అప్పటికీ వూరుకోక, ‘మదర్ ఇంట్లో పాచి పని చేస్తే కొనిచ్చిందా ఈ డ్రెస్?’ అన్నది.

ఆ పిల్లని సాచి లెంపకాయ కొట్టాలని కూడా తోచని నేను భూమిలోకి కుంచించుకు పోయాను. “ఇంక నేనిక్కడ చదవను. పెద్దమ్మతో వెళ్ళిపోయి నేను కూడా నర్సునయి పోతాను” అని ఏడ్చాను.

“పనిమనిషితో పోలిస్తే ఏడవాలిని పనిలేదురా దయా! పని చేసుకోవడంలో తప్పే లేదు. నిజానికి అమ్మ చేసే పని అదేకదా! అందుకు గర్వపడాలి నువ్వు. ఎంత కష్టపడి చదివిస్తోంది అమ్మ! ఆ పిచ్చిపిల్ల మాటల కోసం నీ చదువు చెడగొట్టుకోకు. నర్సుగా చేరాలన్నా బెన్ట్ పాసవ్వాలి. కనుక ఈ మూడు నెలలు తలవంచుకుపో” అని నా గడ్డం పట్టుకుని బ్రతిమిలాడింది మా పెద్దమ్మ.

ఈ మూడు నెలలలో ఎన్ని శుక్రవారాలున్నాయో అని లెక్కవేశాను. ఒకే ఒక్క శుక్రవారం మంచి శుక్రవారం. గుడ్ ఫ్రైడే. మిగతావన్నీ బ్యాడ్ ఫ్రయ్ డేలే!

పరీక్షలయిపోయాయి. కానీ అసూయని అంత అసహ్యంగా ప్రదర్శించిన లావణ్యని మాత్రం నేనెప్పుడూ మర్చిపోలేదు. గుండెలో ముల్లు.

రిజల్ట్ వచ్చాయి. మార్కులూ వచ్చాయి. మదర్ చెప్పినట్టు వాల్యుయేషన్ లో తేడాలున్నాయి. నేను స్కూల్ ఫస్ట్ వచ్చాను.

“ఇంక వెళ్ళిపోయి నర్స్ కోర్సులో చేరతాను. పెద్దమ్మ దగ్గరుంటాను” అంటే, అమ్మ మళ్ళీ తిట్టింది. నన్ను చచ్చినా నర్సుని చెయ్యనంది. నేను డాక్టర్ కావాలంది. నన్ను బై.పి.సి. గ్రూప్ తో కాలేజీలో వేసింది.

లావణ్య పరివారం రెసిడెన్షియల్ కాలేజీలో చేరిపోయారు. అక్కడ చేరితేగానీ మెడిసిన్ లో సీట్లు రావని జనాభిప్రాయం. చాలామంది పేరుకి మాత్రం కాలేజీకి వస్తారు. నేర్చుకునేదంతా ట్యూషన్ లోనే. నాలుగు సబ్జెక్టులకి ట్యూషన్స్ పెట్టుకుంటేగానీ ఎంసెట్ లో ర్యాంక్ రాదని తేలిపోయింది. తమ పాఠాల మీద ఆధారపడ్డవాళ్ళు తక్కువనీ, ట్యూషన్లపై ఆధారపడేవాళ్ళు ఎక్కువనీ లెక్చరర్స్ కి అర్థం అయిపోయింది. వెనుక బెంచీలలో కూర్చుని ట్యూషన్ హోమ్ వర్క్

చేసుకునేవాళ్ళని చూస్తే ఏ లెక్కరకకి పాఠం చెప్పబుద్ధవుతుంది? చాలామందికి ఇంటి దగ్గర పెద్దపెద్ద 'దుకాణాలు'! సిలబస్లు పూర్తికావు. అవగొట్టబడతాయి. నాకు మెడిసిన్లో సీటు రావడం అసంభవం అని గ్రహించాను. కాలేజీకి పంపి, పుస్తకాలిప్పించి, బట్టలు కుట్టించి, మంచి తిండి పెట్టి పోషించగలదే గానీ వేలకివేలు కట్టి ట్యూషన్స్ పెట్టించగలదా మా అమ్మ? పోనీ ట్యూషన్స్కి వెళ్ళే వాళ్ళెవరైనా వాళ్ళ నోట్స్ యిస్తారా? యివ్వరు. 'సార్లు వూర్కోరంటారు, ఎంత నిజమోగానీ.

ట్యూషన్స్, రెసిడెన్షియల్స్ స్థాయిలో వున్న పిల్లలు మనతో స్నేహం చెయ్యరు. స్నేహాలు అంతస్తుల మీద, కులాల మీద ఆధారపడతాయని నాకెప్పుడో తెలుసు. ఒక లావణ్య ఒక కిరణ్మయితో, ఒక అన్నపూర్ణ యింకో కనకదుర్గతో తప్ప స్నేహం చెయ్యరు. దయ ఎంత తెలివిగలదైనా, దయలాంటి వాళ్ళు తప్ప ఆమెతో స్నేహం చెయ్యరు. దయ లాంటివాళ్ళకి ట్యూషన్స్ ఎక్కడివి? మరంచేతను దయకి ఎంసెట్లో అయిదంకెల మీద తప్ప ర్యాంక్ రాకుండెను. ఆమెకి మెడిసిన్లో సీటు రాదని తేలిపోయెను.

“ఇప్పుడిహా నన్ను బొంబాయి పంపించు” అంటే అమ్మ మళ్ళీ తిట్టింది. తిట్టి బి.ఎస్సీ చదివించి, ఆపైన పెద్దమ్మగారి సలహాతో బి.యిడి చదివించి, మళ్ళీ పెద్దమ్మగారి దయతో ఇక్కడే ఈ స్కూల్లోనే నన్ను శాశ్వతంగా 'సెటిల్' చేసేసింది. పోనీలే! ఇప్పుడు మనం స్టాఫ్! శుక్రవారాల బెడద మనకి లేదు అనుకున్నాను. పిల్లల డ్రెస్లలో వాళ్ళ అంతస్తులు, అంతస్తుల బట్టి తెలివితేటల్ని ప్రోత్సహించడం కొందరు టీచర్లెలా చేస్తారో, టీచర్ల దుస్తుల్ని బట్టి, వాళ్ళు వచ్చే కార్లని బట్టి, వాళ్ళ భర్తల హోదాల్ని బట్టి, పిల్లలు వాళ్ళని గౌరవిస్తారని - పిల్లలే కాదు స్కూలు యాజమాన్యం కూడా వాళ్ళని నెత్తికెక్కించుకుంటుందని ఇప్పుడే కదా తెలిసింది.

ఒక బి.ఇడి డిగ్రీ చేతిలో పెట్టుకో. భర్త ఎక్కడికి బదిలీ అయితే అక్కడొక మంచి స్కూల్ వెతుక్కో. యాక్సెంట్లు పెట్టి ఇంగ్లీష్ మాట్లాడెయ్! రోజులన్నీ నీవే! స్కూల్లో ఎప్పుడూ నాలుగైదు పోస్టులు భర్తీ కాకుండా వుంచితే ఇట్లాంటివాళ్ళు 'ఫిలిన్ ద బ్లాంక్స్'లాగ వస్తూ వుంటారు. స్కూల్కి కళగా వుంటారు. పనులేవైనా వుంటే భర్తచేత చేయించి పెడతారు. ఎట్లాగైనా ఆవిడ తెలివితేటలు సుపీరియర్గానే వుంటాయి, పెద్దమ్మగారు కదా!

“అలివిమాలిన చోట అధికులమనరాదని నీకెందుకే వాళ్ళతో వాదం. నీ పని చేసుకుని తలవంచుకుని ఇంటికి రాక!” అని అమ్మ మొదలుపెట్టింది.

“జన్మంతా నన్నిక్కడ కట్టిపడేసి అది నాకలివి కాదనీ, నన్ను తలవంచుకుపోమ్మని చెప్తావు. బావుందమ్మా! దాన్ని అలవయ్యేలా చేసుకోనైనా చేసుకోవాలి లేదా విడిచిపెట్టి వెళ్ళి మరో మంచి పని చూసుకోవాలి. ఇంక నీ తరం ఆలోచన అయిపోయింది. నన్ను ఆలోచించు కోనియ్. నన్ను నమ్ము” అని ఆవిడ కర్ణమయ్యలా చెప్పగలగాలి!

స్కూల్ స్టోర్స్ కి ఏవో సామాన్లు కొనుక్కురమ్మని మదర్ నన్ను వ్యాన్ లో పంపింది. ఊళ్ళోకంతా పెద్దదైన డిపార్ట్ మెంట్ ల్ స్టోర్ ముందు వ్యాన్ ఆపి మెట్లెక్కుతూ అక్కడే ఆగిన మరో సరికొత్త బ్రాండ్ కారువైపు చూశాను. అందులో నుంచీ దిగిన వ్యక్తి రంగు అతను వేసుకున్న నల్లని సూట్ రంగుతో పోటీ పడుతోంది.

నేనెప్పుడైనా నల్ల గౌను వేసుకుంటే చాలామంది నన్ను 'ఐ.ఎ.ఎస్' అనేవాళ్ళు. అంటే 'ఇన్విజిబుల్ ఆఫ్టర్ సన్ సెట్' అని (సూర్యాస్తమయం తరువాత కనపడవు).

అప్పట్లో ఉడుక్కునేదాన్ని తరువాత తెలిసింది నెల్సన్ మండేలా నలుపు, టోనీ మారిసన్ నలుపు. ఇంకా చాలామంది చాలా నలుపని.

నేనా ఐ.ఎ.ఎస్ ని చూసి నవ్వుకుంటుంటే, అదే కార్లో నుంచి తటిల్లతలా దిగింది డాక్టర్ లావణ్య.

“హాయ్ దయా! హౌడుయుడూ” అంది.

నేనాశ్చర్యపడుతూనే 'హౌడుయుడు' అన్నాను.

“మీట్ మై హజ్బెండ్ డాక్టర్ పున్నయ్య” అంది.

ఐ.ఎ.ఎస్. నమస్కారం చేశాడు.

“పెళ్ళయ్యాక మరింత అందంగా, మరింత తెల్లగా తయారయ్యావు. మీ ఆయన ప్రక్కనుంటే ఇంకా బాగున్నావు” అన్నాను.

గుండెలో ముల్లు తీసుకుందామన్నట్టు -

“పున్నయ్య ఎవరో తెలుసా? మన వూళ్ళో పున్న పున్నయ్యా సూపర్ స్పెషాలిటీస్ హాస్పిటల్ మేనేజింగ్ డైరెక్టర్ పున్నయ్యగారి మనవడు. కోటీశ్వరుడు. ఎల్లుండే లండన్ వెడుతున్నాం. సీయూ...” అని విసవిసా వెళ్ళిపోయింది స్టోర్ లోకి.

లావణ్య ఎప్పుడూ లావణ్యే. ఒక మెట్టుపైనే వుండాలని కోరుకుంటుంది.

నేనే ఏమిటో మరి! 'దయ'ని 'దయ'లాగే వుండడానికి ఇష్టపడడం లేదు.

ఆదివారం ఆంధ్రజ్యోతి, 8 నవంబర్ 1998